

اس کا تہذیبی اور تعلیمی پس منظر کا نوٹ کا تھا اسی لیے اس نے ٹمائو کی بجائے ٹمبٹو کہا تھا..

سورج سر پر آگیا..

ایک زرد رنگت کا.. کہرے میں ٹھنک کر پیلاہٹ میں ڈھل جانے والی گھاس کی خاصیت کا.. ایک لمبوتر اچھوٹے منہ اور ایک ٹکون نما کھردری دم والا بکر لا چٹان کی اس کوکھ میں سے برآمد ہوا جہاں اشیائے خورد و نوش کا سنور تھا اور پھر ان دونوں کو یکدم سامنے پا کر زردس ہو گیا.. کچھ دیر سنائے اور اچنبھے میں ششدر رہا اور پھر تیزی سے تارکول کی سطح کو پار کر کے دوسری جانب گھاس میں روپوش ہو گیا.. اس ریگتنے والے کرلے کو اگر کئی ہزار گنا بڑا کر لیا جاتا تو وہ لاکھوں برس پیشتر معدوم ہو چکے اپنی گرائڈیل دسموں سے تباہی مچاتے ایک گوشت خور جانور کی صورت اختیار کر جاتا تھا..

کرلے کے نمودار ہونے پر... اس نے ایک خوفزدہ سسکی بھری اور اس کے پہلو میں آکھڑی ہوئی..

اپنا ڈر کم کرنے کے لیے اس نے کہا ”دھوپ کی تیزی تمہارے ماتھے پر ظاہر ہو رہی ہے.. تم اپنا بلیزر اتار سکتے ہو...“

خاور نے اس کے مشورے پر عمل نہیں کیا اور ایک سرکشی کے انداز میں پوچھا ”تم چاہتی کیا ہو؟“

”یہی کہ تم اپنا بلیزر تار دو...“

”میں سنجیدگی سے تم سے مخاطب ہوں اور اگر تم اپنا رویہ نہیں بدلو گی تو میں یہاں سے چلا جاؤں گا.. میں ذرا کند ذہن واقع ہوا ہوں اور اس سارے تماشے کو سمجھنے سے قاصر ہوں.. تم کیا چاہتی ہو؟“

”تمہیں...“ اس کے آنسو بلا آخر خشک ہو چکے تھے.. اور ان کے بغیر وہ اب بہت مختلف مزاج اور شکل کی لگتی تھی.. ”کوئی خاص قصہ نہیں کوئی کہانی نہیں.. ہاں یہ درست ہے کہ یہ ایک تماشائی ہے.. یہی جو کچھ کل رات میں نے فون پر تمہیں بتایا تھا اس کے سوا کچھ بھی نہیں.. کالج کے دنوں میں جب تمہاری پہلی کتاب پڑھی، تمہیں پہلی بار ٹیل ویشن پر باتیں کرتے دیکھا.. اور تم اصلی زندگی میں اتنے غصیلے اور ڈرا دینے والے نہیں لگتے... تو تب

سے.. میرا خیال تھا کہ یہ ایک ٹین ایج کرش ہے، گزر جائے گا.. لیکن نہیں گزرا... پرورش پاتا رہا اور جڑیں پھیلاتا مضبوط ہوتا رہا... تب مجھ میں ہمت نہ تھی تم سے رابطہ کرنے کی.. شادی کے بعد بھی اس حماقت انگیز لگاؤ میں کوئی کمی نہ ہوئی... میرے بچے بھی جانتے ہیں کہ ٹیلی ویژن پر تمہارا کوئی پروگرام چل رہا ہو تو مئی کیسے اس کے ساتھ جڑ کر بیٹھ جاتی ہیں، چپک جاتی ہیں... وہ اکثر مجھے چھیڑتے ہیں اور میں جواب میں انہیں ڈانٹ دیتی ہوں لیکن دل ہی دل میں ان کی شکر گزار ہوتی ہوں کہ انہوں نے تمہارا تذکرہ کیا.. وہ تمہاری ہر نئی کتاب خرید کر میرے لیے لاتے ہیں کہ مئی آپ کے خاور صاحب... ظاہر ہے ان کے گمان میں بھی نہیں کہ یہ سب کچھ جسے وہ تفریح سمجھتے ہیں مئی ڈیڑکی زندگی کا سب سے گہمیر مسئلہ ہے.. بس یہی تماشا ہے..."

"تم مجھے ایک کچے ذہن کی جذباتی عورت نہیں لگتیں جو لفظوں کے ہیر پھیر سے فریب میں آجائے... اپنے آپ کو فریب میں ڈال لے... صرف ٹیلی ویژن کی سکرین پر کسی چہرے کو دیکھ کر حواس کھو بیٹھے..."

"ہاں میں ایسی ہرگز نہیں ہوں... بہت عملی اور حقائق کی روشنی میں نتیجے اخذ کرنے والی عورت ہوں.. زندگی کے بارے میں پُر عمل رسائی میری طبع میں گندھی ہوئی ہے اور خاندان کے افراد جو مجھ سے عمر میں بڑے بھی ہیں میری رائے جان کر کسی بھی مسئلے پر اپنی رائے تبدیل کر دیتے ہیں... میں تمہیں سینڈوچ لا کر دیتی ہوں.. "اس کے جواب کا انتظار کیے بغیر وہ چٹان کی طرف گئی اور سیلو فین میں پیک کیے گئے سینڈوچ لے کر واپس آگئی "بالکل فریش ہیں..." اس نے سینڈوچز کو سونگھا اور پھر ایک گلہری کی مانند ان کا ایک کونہ دانتوں سے کتر کر چبایا "بالکل تازہ ہیں... کچھ کر دیکھو..."

"مجھے بھوک نہیں ہے..."

"ناشتے کے بعد اب تک تم نے کچھ نہیں کھایا اس لیے بھوک تو ہوگی.. شاید تم میرا جوٹھا سینڈوچ کھانے سے کتر رہے ہو.. ہو سکتا ہے میں نے اس پر کوئی ٹونا کر دیا ہو..." وہ سر ہلاتے ہوئے مسکراتی گئی "میں نے صرف ایک بائٹ لی تھی تم دوسری طرف سے کھا لو.. پلیز..."

کھلی فضا میں سینڈوچ کا ذائقہ بہت تازہ اور تسلی دینے والا تھا.. ٹومیٹو البتہ تھوڑے



پڑمردہ تھے لیکن ان کی بھی تازگی برقرار تھی..

”اگر تم بقول تمہارے زندگی کے بارے میں پُر عمل رسائی پر یقین رکھتی ہو تو

میرے بارے میں تمہارے رجحان میں عملیت کہاں ہے..؟“

”صرف اس میں نہیں ہے..“ اس نے اپنے خوبی سے رنگے ہوئے بالوں کو ماتھے

پر سے سمیٹ کر درست کیا ”اینڈ آئی کینٹ ہیلپ اٹ“

”لیکن تم اس حقیقت سے آگاہ تو ہو کہ ادب لکھا ہوا لفظ ایک سراپ ہے.. کم از کم

اسے لکھنے والا اصلی زندگی میں وہ نہیں ہوتا جو تحریر میں ظاہر ہوتا ہے.. اس کے بس میں کوئی

مسیحائی نہیں ہوتی.. اگر ایسا ہوتا تو وہ اپنے کسی درد کی دوا کرتا اپنے بکھیزوں کو سلجھاتا.. میں

بھی وہ نہیں جو کتابوں میں دکھائی دیتا ہوں.. کسی حد تک مکار ہوں اور جھوٹا بھی ہوں.. ٹیلی

ویژن پر بھی میرا چہرہ میک اپ کی ایک موٹی تہہ کا محتاج ہوتا ہے.. تم چونکہ میرے بارے

میں ہر شے جانتی ہو اس لیے تمہیں یقیناً میری تاریخ پیدائش کا بھی علم ہوگا..“

”تم ساٹھ برس کے ہو گئے ہو..“

”تو پھر..“

”تو پھر یہ کہ عمر سے کچھ فرق نہیں پڑتا..“

”عمر سے بہت فرق پڑتا ہے.. جب تم میری عمر کو پہنچو گی تب تمہیں بھی احساس

ہوگا..“

”تم ایک وکیل کی طرح دلائل دے رہے ہو..“ اس کی آنکھیں پھر سے بھرنے

لگیں چہرے پر عمر کی جو کروٹیں ابھی نہیں ابھری تھیں وہ رنج کی کڑواہٹ سے ظاہر ہونے

لگیں.. ”میں نے بھی اپنے آپ کو تم سے چھڑانے کے لیے متعدد بار یہی دلائل دیئے لیکن

یہ قطعی کارگر نہیں ہوتے.. ہر دلیل اپنے آپ کو رد کرتی چلی جاتی ہے..“

”اور اس پورے تماشے کا ڈراپ سین یہ ملاقات ہے.. یہی آخری مقصد ہے مجھ

سے ملنا..“

”تم سے ملنا اور.. تمہیں دیکھنا.. میک اپ کی ویز تہوں کے بغیر تم بہت بہتر لگتے

ہو..“

”لیکن اس عمر میں ہم دونوں کے درمیان محض ایک رومانوی تعلق تو ممکن

نہیں.. تو پھر تمہاری خواہش کیا ہے.. سیکس؟“

”نہیں...“ اسے احساس ہوا کہ آنکھیں بھرنے کے بعد اس کے رخساروں پر گلیا ہٹ پھیلنے لگی ہے اور اسے تعجب ہوا اور اس نے ہتھیلی سے انہیں پونچھا.. ”نہیں.. مرزا صاحب اس سلسلے میں بہت پوٹنٹ ہیں اور بہت تسلی دینے والے ہیں... بلکہ ضرورت سے اور خواہش سے کہیں زیادہ ابنا مل حد تک.. لیکن ان کے لیے میری ذات یا وجود کی کوئی خاص اہمیت نہیں ہے... میری جگہ کوئی بھی ہو.. کوئی کال گرل... کوئی اویز عمر نو کرانی.. ہانگ کانگ کی کسی سیکس شاپ سے خریدے ہوئے بے شک صرف نسوانی اعضاء ہوں.. انہیں کچھ فرق نہیں پڑتا.. میں سیکس سے بھری ہوئی ہوں، ناک تک.. بیزار ہوں.. تو خاور صاحب یہ میری ترجیحات میں کہیں بھی شامل نہیں.. اگرچہ مرزا صاحب اس معاملے میں زیادہ پر شوق نہ ہوتے تو اس کے بارے میں بھی غور کیا جاسکتا تھا.. لیکن پھر بھی تمہیں ملنے میں اس کی کشش کا کوئی کردار نہ ہوتا... میڈیا میں تمہاری موجودگی یا تمہاری تحریر بھی صرف ایک پہلا تعارف تھا.. اور پھر یہ دونوں بھی پس منظر میں چلے گئے.. کسی پارٹی میں یہ دو مہمان تھے جو مجھے تمہارے قریب لائے اور پھر رخصت ہو گئے.. مجھے ان سے بھی کوئی غرض نہیں.. چنانچہ جب ٹین اتار کر ش نہیں گزرا.. ہر ذلیل نے اپنے آپ کو موقوف کر دیا تو میں تم سے ملنے کی تمنا پالنے لگی.. شادی کے بعد میں نے فیصلہ کر لیا کہ میں مرزا صاحب کے بچے پال کر بڑے کروں گی.. ان کی شادیاں کروں گی اور پھر.. جو میں چاہتی ہوں وہ کروں گی...“

وہ اس آنسوؤں سے لہریز غلاقی آنکھوں والی عورت کے لیے کچھ بھی محسوس نہیں کر رہا تھا... سوائے جنس مخالف کی موجودگی میں جو بے وجہ بے آرمی ہوتی ہے اس کے... ہوس، نفرت، کشش یا فتح کا کوئی احساس کچھ بھی محسوس نہیں کر رہا تھا.. وہ ایک شے تھی، ایک کیس ایک کردار تھی اور خاور اسے بارہ کبوتر کی پہاڑیوں کے اندر ایک سٹیج پر فارم کرتے ہوئے دیکھ رہا تھا ایک تماشا کی طرح... وہ جو کچھ کہہ رہی تھی وہ مکالمے تھے جو اس نے یاد کر رکھے تھے اور اس کا چہرہ بولے گئے لفظوں کی ترجمانی کر رہا تھا.. اگرچہ وہ بالکل الگ اور ایک فاصلے سے اس کا مشاہدہ کر رہا تھا لیکن اس کی پر فارمنس میں ایک جھول تھا.. وہ بھرپور تاثر دینے کے لیے نہ ٹھہرتی تھی اور نہ کسی لفظ پر زور دیتی تھی متاثر کرنے کی کوشش نہیں کرتی تھی جس سے شاید ہوتا تھا کہ وہ محض اداکاری نہیں کر رہی..



”... اور اب میں وہی کر رہی ہوں جو میں چاہتی ہوں۔“

”آریو میڈ؟“

”ہاں میں ہوں.. جہاں دلیل نہیں ہے جواز نہیں ہے وہاں تم ہو.. اس لیے آئی ایم میڈ...“ اس نے پیک میں سے ایک اور سگریٹ نکالا اور اس کی انگلیاں جو کب کی شانت ہو چکی تھیں پھر سے کپکپانے لگیں اور اس نے وہ سگریٹ مشکل سے نکالا اور اس کی جانب بڑھا دیا ”اسے سگا کر مجھے دو... کیونکہ میں یکدم بہت نروس ہو گئی ہوں“

ذہانتی دو پہر بارہ کبہ کی پہاڑیوں کے خدو خال میں کہیں کہیں جہاں گہرائی تھی سائے بچھا رہی تھی.. تار کول کے فیتے جو ان کے کنوار پن کو مجروح کرتے تھے ابھی دھوپ میں تھے.. بہت نیچے جہاں سے وہ اوپر آئے تھے سہلی ڈیم روڈ پر کبھی کبھار کوئی مسافر دیگن یا کار ایک ڈکٹی کھلونے کی طرح ریگتی ظاہر ہوتی تھی اور پھر سلو موشن میں ان کی نظروں کے سامنے بہت دیر تک رہتی اور آہستہ آہستہ دائیں ہاتھ پر بلند نیلے کے پیچھے روپوش ہو جاتی.. اسے بلیر راتار نے کی ضرورت نہ تھی ہوا میں خشکی کا تناسب بڑھتا جا رہا تھا.. نہایت احتیاط سے رنگے اس کے بال ماتھے پر بکھرتے اور سمٹتے تھے لیکن وہ انہیں ہناتی نہ تھی.. بے دھیانی میں سگریٹ کے کش لگاتی اس کی موجودگی سے شاید غافل ہو چکی تھی..

شام ہونے لگی..

جس چٹان کی کوکھ میں مشروبات اور سینڈوچ سنور کیے گئے تھے اس کا سایہ طویل ہوتا جھاڑیوں اور دوسرے پتھروں کی جانب ریگتا اور ان کی دھوپ جذب کرتا لبا ہور ہا تھا.....

سہلی جمیل کی جانب سے آنے والی ہوا جو کچھ دیر پہلے تک دھوپ کی حدت سے مہکتی تھی اب بے جان اور سرد ہو رہی تھی..

وہ تمنا اور عشق کی ایک متروک شدہ دیوی کی طرح تباہ اپنے آپ میں گم اس سے غافل سگریٹ کے کش لگاتی رہی.. اگرچہ متروک شدہ دیویوں کی آنکھیں اتنی غلابی اور دل پر اثر کرنے والی نہیں ہوتیں.. ایک طویل خاموشی کے بعد جس میں سردی در آئی تھی

سائے طویل ہوئے تھے اور نیچے بارہ کہو کی آبادی اور پہاڑیوں میں سٹے دیہات میں کہیں کہیں بلب غنٹھانے لگے تھے وہ بولی.. جیسے ہوا سے مخاطب ہو ”تم جانتے ہو میری سب سے بڑی خواہش کیا ہے... تمہیں ایک تاریک کوٹھڑی میں بند کر دوں اور اس کے تالے کی چابی میرے پر س میں ہو... جب جی چاہے اسے کھولوں اور تمہیں دیکھ لوں...“

”اس کوٹھڑی کے اندر آنے کی اس کی تنہائی میں کچھ وقت بسر کرنے کی خواہش نہیں ہے؟“

”نہیں... مجھے تمہارے ساتھ سیکس کرنے کی کوئی خواہش نہیں ہے... صرف اس کا قفل کھولوں، گواڑ دھکیل کر تمہیں دیکھ لوں... اور گھر لوٹ جاؤں... جب جی چاہے..“

”ایک ساٹھ سالہ شخص کو؟“

”یہ تو ایک دلیل ہے جو کارگر نہیں... عمر سے فرق نہیں پڑتا، یہ تم کب سمجھو گے؟“

دھوپ کی چادر سمٹ چکی تھی اور تاریکی اتر رہی تھی.. پہاڑیوں کا سبزہ گہرا ہو کر اندھیرے میں گم ہونے کو تھا.. نیچے سسلی ڈیم روڈ پر کاریں بہت غور کرنے سے دکھائی دیتی تھیں لیکن ان کی ہیڈ لائٹس سڑک کے ایک مختصر حصے کو روشن کرتیں آگے بڑھتی تھیں..

”یہ سب کیا ہے؟“ اس نے جھنجھلا کر اپنے آپ سے کہا..

”محبت...“ اس نے آگے بڑھ کر اس کے چہرے کو دونوں ہتھیلیوں میں تھاما اور ماتھے پر ایک طویل بوسہ دیا.. اس میں جنس نہ تھی، خود سپردگی کا کوئی شاہد نہ تھا.. جیسے سکول جانے والے بچے کو اس کی ماں بوسہ دیتی ہے..

”میں.. اس جذبے سے واقف نہیں ہوں..“

”نیور مائنڈ... لیکن ابھی مجھے جانا ہے.. آج رات آٹھ بجے میرے بیٹے کی دعوتِ ولیمہ ہے اور مجھے ایک معزز ماں کی طرح اس کے سسرال والوں کا استقبال کرنا ہے..“



کہیں مل کلاس، کہیں متمول آسودہ اور کہیں بمشکل گزر اوقات کرنے والی اسلام آباد انٹرنیشنل ایئر پورٹ کی جھنجھٹائی بھیڑ میں سے ایک لمبا ترنگا نوجوان الگ ہوا اور اس کے پاس آکر نہایت جھجک سے کہنے لگا۔ ”ایکس کیوزمی...“

وہ فلائٹ بورڈ کے ہندسوں کو سر اٹھائے بہت دیر سے تکتا جا رہا تھا اور ابھی تک وہ فلائٹ چار سو اکتالیس پی کے.. جو کہ کراچی جانے والی تھی اور اُس کی فلائٹ تھی اُس کے چلتے بچتے ہندسوں کو تلاش نہیں کر سکا تھا یہ جاننے کے لئے یہ پرواز پورے وقت پر روانہ ہو رہی ہے یا نہیں.. اور اگر نہیں تو وہ اس فائنل وقت کا کیا کرے گا.. فلائٹ آپریشن میں اپنی ایک واقعہ ادھیڑ عمر ایئر ہوئس کے پاس جا کر کافی کی فرمائش کرے گا یا کیا کرے گا جب اُس لمبے ترنگے نوجوان نے اُس کے قریب آکر ایک جھجک کے ساتھ ”ایکس کیوزمی“ کہا..

اُس نے فلائٹ بورڈ پر سے نظریں نیچی کر کے اُسے دیکھا... وہ ایک دجیبہ اور گورے چنے رنگ کا نظروں میں سما جانے والا ایک مین تھا جس کی مونچھوں میں سنہری پن تھا اور وہ ابھی مکمل طور پر گھنی اور مردانہ نہیں ہوئی تھیں۔ اُس کے چہرے پر ایک اجنبی سے مخاطب ہونے والا ڈر اور نوجوانی کا الہڑ پن تھا..

”معاف کیجئے گا...“ وہ ذرا جھک کر بولا کیونکہ اُس کا قد لگتا ہوا تھا۔

”جی...“

”آپ خاور حسین ہیں ناں؟“

”جی میں ہوں“

وہ نوجوان شش و پنج میں پڑ گیا.. جھجک گیا... اُس نے ایک اجنبی سے رابطہ کرنے کے لئے جو ہمت جمع کی تھی وہ شاید جواب دے گئی۔ وہ نظریں نیچی کر کے اپنی انگلیوں کو ایک دوسرے کے شکبے سے جدا کرنے کی کوشش کرنے لگا اور پھر سیدھا ہو کر بظاہر بڑے اعتماد سے بولا ”سر... آپ فلائٹ چار سو آکٹالیس پی کے سے کراچی کیلئے سفر کر رہے ہیں؟“

”آئیڈیا تو یہی ہے..“ اُس نے مسکرا کر کہا..

اُس کی مسکراہٹ نے نوجوان کے اعصاب کو بہتر کر دیا اور وہ نہایت مؤدب ہو کر کہنے لگا ”سر.. میری والدہ بھی اسی فلائٹ سے کراچی جا رہی ہیں.. اینڈ شی ازالون... سر وہ آپ کو بے حد ایڈمائز کرتی ہیں تو... کیا یہ ممکن ہے کہ... میرا مطلب ہے کہ وہ آپ کے ساتھ سفر کر سکیں...“

”بھئی اس میں میری اجازت کی تو چنداں ضرورت نہیں.. ایک ہی فلائٹ میں جانے والے تمام مسافر ایک ساتھ ہی سفر کرتے ہیں..“

”شاید میں جو کچھ کہنا چاہتا ہوں وہ بیان نہیں کر سکا“ نوجوان کا اعتماد پھر زائل ہو گیا ”میرا مطلب ہے کہ وہ آپ کے برابر کی نشست حاصل کر لیں اور دوران سفر آپ کے ساتھ باتیں کر سکیں.. وہ آپ کو بے حد ایڈمائز کرتی ہیں سر... بلکہ مجھے کہنا تو نہیں چاہئے لیکن ہم اور ابوا نہیں کبھی کبھار آپ کے حوالے سے چھیڑتے بھی ہیں.. جسٹ فار فن...“ نوجوان جھجکتے ہوئے ہنسنے لگا... ”آپ کو یہاں دیکھ کر میں نے ہی ماں جی سے کہا تھا کہ...“

جھجکتے، ہنستے، نیم سنہری مونچھوں والے... عمر کی ناپختگی میں زندگی کے بارے میں سب کچھ جان لینے کے زعم میں گم نوجوان کے بلند قامت جُسنے کے پیچھے وہ ہنستی تھی اور ردپوش ہوتی تھی... پر اُس کی غلافی آنکھیں تیرتی ہوئی اپنے بیٹے کے چوڑے شانوں پر سے گزرتیں اُس تک آتی تھیں اور کہتی تھیں... چپ... بولنا نہیں!

وہ نہیں بولا۔

ایئرپورٹ کے اندر بورڈنگ کارڈ حاصل کرنے کے لئے کراچی کی فلائٹ کے لئے مسافروں کی جو مختصر قطار تھی وہ اُس کی پشت پر کھڑی بار بار اُس کی کمر میں کچو کے دیتی تھی اور



ہنستی تھی... وہ بُت بنا کھڑا اُس کی میباکی سے عاجز آیا ہوا اپنے چہرے کو سنجیدہ اور لا تعلق اور اپنی عمر کے مطابق مدبر بنانے کی کوشش کرتا تھا..

عین ممکن تھا کہ اُس کا بیٹا بھی تک ایئر پورٹ ہال میں کھڑا شیشوں کے پار اس قطار کو دیکھ رہا ہو جو بورڈنگ کاؤنٹر کے سامنے آہستہ آہستہ ریٹکتی تھی اور اپنی ماں کو نظر میں رکھتا ہو...

لیکن وہ جو اُسکے پیچھے کھڑی تھی اُسے اس امکان کی کوئی پروا نہ تھی.. وہ کبھی اُس کی فرہ کمر کو تھپکتی اور کبھی اُس کی ریڑھ کی ہڈی پر اُسے ٹنگ کرنے کے لئے اپنی انگلیاں پھیرنے لگتی.. اُس کا ماتھا سینے سے بھگنے لگا.. کبھی وہ قطار کے دہاؤ کو بہانہ بنا کر اُس کی پشت سے آگلتی اور دیر تک لگی رہتی.. جیسے اپنے بدن کی گرمی اُس میں انجیکٹ کر رہی ہو اور پھر پیچھے ہو جاتی.. وہ ابھی تک نہیں بولا تھا..

دل ہی دل میں کڑھتا اور ہونٹ چباتا تھا اور ایک بے نام خوف کا پسینہ اُس کے تن بدن میں پھوٹتا تھا.. اُس کے پیچھے جو بھی مسافر تھا وہ اتنا بیوقوف تو نہیں تھا کہ اپنے آگے کھڑی خاتون کی بے چین انگلیوں اور اُس سے اگلے مسافر پر ذرا اساد باؤ سے تادیر جڑے رہنے کو ایک قدرتی عمل سمجھتا.. وہ اُس کی ناگہانی قربت میں ناخوش تھا.. اس بے خواہش رفاقت کو پسند نہیں کر رہا تھا.. لیکن وہ کیا کرتا.. اُس زندگی کی حقیقتوں کے اچنبھے پن سے ابھی ناواقف نوجوان کو نکاسا جواب دے دینا کہ نہیں تمہاری ماں میرے برابر کی نشست پر نہیں بیٹھ سکتی... اس لئے کہ یہ تقریباً ہر ہفتے بارہ کہو کی پہاڑیوں کے اندر میرے ساتھ ہوتی ہے اور اس کے بوسے کی گیلیا ہٹ ابھی تک میرے ماتھے پر ہے اور جس کار پر تم اسے ایئر پورٹ چھوڑنے آئے ہو اُس کا نمبر یہ ہے اور اُس کے اندر جو ایئر فریشنر ہے اُس کی مہک ایسی ہے.. وہ کیا کرتا..

مسافروں کی قطار ایک اذیت ناک آہستگی سے انک انک کر آگے بڑھتی تھی اور ہر انک کے ساتھ اُس کے سینے کا نرم اُبھار اُس کی پشت سے آگلتا تھا اور اُس کی حدت ٹوئڈ کوٹ میں سرایت کر کے اُس کے بدن میں سلگنے لگتی تھی.. وہ وہ اس سدا کاہٹ کو ٹھنڈا نہ ہونے دیتی تھی..

اُس نے اُسے اپنے بیٹے کے جُٹنے کے پیچھے ہنستے اور روپوش ہوتے دیکھنے کے بعد اب تک ایک بار بھی مڑ کر نہ دیکھا تھا۔

اور وہ ہر بار جب کوئی مسافر کاؤنٹر سے اپنا بورڈنگ کارڈ وصول کر کے جگہ خالی کرتا اور قطار میں کھڑے مسافر ایک قدم آگے بڑھاتے وہ اُس کی پشت سے آگلی اور لگی رہتی تا آنکہ وہ اپنا قدم آگے بڑھا کر اُس کے نرم جُٹنے سے الگ نہ ہو جاتا۔

وہ ابھی تک ایک ایسا کر اس ورڈ پزل تھی جس کا ہر چوکور خانہ خالی تھا۔ کہیں بھی کسی خانے میں کوئی ایک حرف ایسا نہ تھا جس کی مدد سے کوئی لفظ بننا جو اُسے جاننے یا مکمل کرنے میں معاون ثابت ہوتا۔ کہیں کوئی سراغ نہ تھا۔ معصے کا ہر خانہ خالی تھا۔

اور اُس میں اُس کا نام تک نہ تھا۔

نئی فون نمبر نہ تھا۔

وہ کہاں سے کس رہائشی علاقے کے کونسے مکان سے برآمد ہو کر مری روڈ کی اُس کراسنگ پر آتی تھی اور پھر ہمیشہ اُسے اپنی کار لاک کر کے اپنے برابر میں بیٹھ جانے کو کہتی تھی اور ہمیشہ اُسی بلندی پر لے جاتی تھی جہاں سے بارہ کہو کا ایک فضائی منظر مکمل تنہائی اور سرسراہٹ ہوا میں نظر آتا تھا۔ اور ہمیشہ چٹان کی کوکھ میں تازہ سینڈ وچ اور مشروبات سنور ہوتے تھے۔

”تم نے ابھی تک مجھے اپنا نام نہیں بتایا۔“

”میرا کوئی نام نہیں۔“

”اپنی شناخت کو پوشیدہ رکھنا چاہتی ہو تاکہ میں اس کا ناجائز فائدہ نہ اٹھاؤں۔“

”نہیں نہیں۔ تم کہو تو اگلی ملاقات پر میں مرزا صاحب کو ساتھ لا سکتی ہوں۔“

لیکن واقعی میرا کوئی نام نہیں۔ میں ابھی ابھی آسمان سے گری ہوں۔ ابھی پیدا ہوئی ہوں۔

اور نو مولود بچے کا کوئی نام نہیں ہوتا۔ تم مجھے نام دے دو۔“

”کہاں رہتی ہو؟“

”اس کو ٹھہری کے باہر جس میں میں نے تمہیں بند کر رکھا ہے۔ میں وہیں بیٹھی



رہتی ہوں اور جب جی چاہتا ہے تالا کھول کر تمہیں دیکھ لیتی ہوں..“  
 ”اور ٹیلی فون نمبر؟“

”نومولود بچوں کے پاس فون نہیں ہوتا...“

اُسے ہمہ وقت یہ احساس تو تھا کہ وہ کسی مصلحت کے تحت اپنی شناخت سے گریز نہیں کر رہی بلکہ وہ اس رشتے اور اس میل ملاپ میں ان چیزوں کو فروغی اور بیکار سمجھتی ہے... نام اور فون نمبر کا سوال کہیں آنٹھویں ملاقات کے بعد ہوا تھا..

پہلی چند ملاقاتوں میں وہ بڑی دیدہ دلیری سے آتی تھی۔ اُسے دیکھ لئے جانے کا یا پہچان لئے جانے کا کوئی ذرہ نہ تھا بلکہ وہ اُس کا مزاق اُڑاتی کہ کبڑے ہو کر کیوں بیٹھے ہو.. تمہارا خیال ہے کہ ہر سامنے سے آنے والی کار میں تمہارے واقف کار ہوں گے رشتے دار ہوں گے.. اگر وہ دیکھ بھی لیں تو کیا ہو گا.. زیادہ سے زیادہ تمہاری قسمت پر رشک کریں گے.. دیکھ لو مجھے کوئی پرواہ نہیں حالانکہ یہ علاقے مرزا صاحب اور میرے بیٹوں کی جان پہچان والوں سے بھرے پڑے ہیں... پھر آہستہ آہستہ وہ احتیاط برتنے لگی اُس کا اعتماد ساتھ چھوڑنے لگا.. ایک بہت بڑی سفید شال میں لپٹی ڈھکی اور چھپی ہوئی پلاسٹک کے کنگ سائز گولز میں اپنا آدھا چہرہ روپوش کئے.. صرف اُس کے ہاتھ دکھائی دیتے جو سنیزنگ پر کانپتے پھڑپھڑاتے رہتے.. جیسے کسی ماتمی محفل میں جارہی ہو.. کار رکنے سے پیشتر ہی وہ دروازہ کھول دیتی ”پلیز جلدی سے بیٹھ جاؤ یہاں ہمارے جاننے والے بہت ہیں“

کار کے اندر بیٹھتے ہی اُس کی پہلی ڈیوٹی یہ ہوتی تھی کہ وہ ایک سگریٹ سلاک کر اُس کی لرزتی انگلیوں میں پرودے.. وہ ایک گہرا کش لگا کر اُس کی جانب دیکھتی اور ایک ذہنی طور پر پسماندہ بچے کی طرح مسکرانے لگتی.. اُس کے آنسو گرنے لگتے اور وہ بار بار اپنی غلافی آنکھیں جھپکاتی... اب وہ مری روڈ کراسنگ پر اُس چائے خانے تک نہیں آتی تھی جہاں اُن کی پہلی ملاقات ہوئی تھی کیونکہ اُسے شک تھا کہ سڑک کے پار جو ورکشاپ ہے وہی ہے جہاں سے اُس کا خاوند اپنی کار کی ٹیوننگ اور سرونگ کرواتا ہے.. کوئی ایک سامنے سے آنے والی کار اُسے نزدں کر دیتی اور وہ سن شید نیچے کر کے اپنے آپ کو چھپانے کی کوشش کرتی.. چنانچہ جس طور اُس نے بارہ کہو کی پہاڑیوں میں وہ چٹان اور اُس کا تنہا ماحول دریافت کیا تھا اسی طرح اسلام آباد میں اُس نے مرگلا روڈ کے اُس فی جنکشن کو بے حد محفوظ قرار دیا جس کے دائیں

ہاتھ پر آئی ایس آئی کی رہائش گاہیں اور فارن آفس ہوسٹل تھا... مرگلا روڈ پر بھی زیادہ تر ریٹائرڈ بیوروکریٹس کے بنگلے تھے اور وہ صبح کی سیر کے بعد کم ہی باہر آتے تھے.. ان بیوروکریٹس کی زندگی بھر کی عادت کہ سروپا کر کے ناک کی سیدھ میں دیکھنا اور عوام الناس کو اپنی ایک نگاہ کے قابل بھی نہ سمجھنا اس کے لئے بے حد مفید تھا... وہ کسی اور کو پہچاننے کی بجائے خود پہچانے جانے کے عادی تھے چنانچہ یہی مقام ان کے لئے محفوظ اور مناسب تھا.. بلکہ صرف اس کے لئے مناسب تھا کیونکہ خاور کو بارہ کہو کے گھر سے نکل کر خصوصی طور پر اسلام آباد آنا پڑتا.. یہاں وہ مرگلہ روڈ پر ٹریک تھری کی پارکنگ لائٹ میں کار کھڑی کر کے ٹی جنکشن کے قریب اس کا انتظار کرتا... یہاں سے وہ دونوں پھر بارہ کہو کے لئے روانہ ہو جاتے اور شام کو یہیں واپسی کے بعد ایک مرتبہ پھر وہ اپنی کار میں سوار ہو کر اپنے گھر لوٹ جاتا.. گرے سوزو کی مرگلہ روڈ سے نیچے اتر کر ہائیں جانب میریٹ ہوٹل کے پہلو میں سے نکل کر ٹیلی ویژن سٹیشن کے کونے میں پہنچ کر پھر دائیں ہاتھ مڑ جاتی.. پارکیمینٹ ہاؤس اور پریذیڈنٹ ہاؤس... شارع دستور پر.. اور وہ چپ بیٹھی ایک اعصابی بے چینی کو دباؤ سگریٹ کے کش لگاتی خاموشی سے ڈرائیو کرتی رہتی.. جو نہیں وہ مری روڈ میں داخل ہوتے تو اسے احساس ہوتا کہ وہ اسلام آباد کی گرفت میں سے نکل آئے ہیں اور اس کا ذہنی تناؤ قدرے کم ہو جاتا.. صرف مری روڈ سے بارہ کہو کی آبادی میں داخل ہوتے ہوئے اس کی انگلیاں پھر سے پکپکانے لگتیں اور جو نہیں وہ سملی ڈیم روڈ کو چھوڑ کر پہاڑیوں کے اوپر اپنی پنلوگاہ کے قریب پہنچتے وہ بالکل نارمل ہو جاتی اور پہلی بار اس کی جانب دیکھ کر اپنے گولڈ اُتار کر مسکراتی ہوئی ”ہیلو“ کہتی اور پھر اپنی بستر کی چادر نماشال کو اُتار کر اسے پچھلی نشست پر پھیلتے ہوئے کار سے باہر آ جاتی..

اس مقام کو وہ اپنا ریڈ پوائنٹ بھی کہتی..

چٹان کی کوکھ میں تازہ سینڈ ویج اور مشروبات ہمیشہ موجود ہوتے..

خاور کو بھی اس مقام کی عادت ہو گئی تھی.. وہ چٹان کی ہر رگ کو پہچانتا تھا اس کا سایہ سورج ڈھلنے سے کس جھاڑی کی قربت میں سب سے پہلے ریٹکتا ہے اور اس جھاڑی کے نیچے جس جنگلی چوہے کا بل ہے اس نے پچھلی مرتبہ کی نسبت کتنی مٹی کھود کر بل کے باہر ڈھیر کی ہے.. پہلے روز اس نے جو طویل نکونی دم والا بکر لادیکھا تھا وہ اب بھی عین اس وقت



پر جھاڑیوں میں سے برآمد ہو کر سڑک پار کر کے دوسری جانب گھاس میں روپوش ہو جاتا تھا.. یہاں تک کہ اُسے یہ بھی اندازہ ہو گیا تھا کہ یہاں سے نیچے نظر آنے والی سملی ڈیم روڈ پر جو کاریں گزرتی ہیں اُن میں کوئی مقامی لوگوں کی ہیں اور باقاعدگی سے دکھائی دیتی ہیں اور کوئی سملی جھیل پر پکنک کے لئے جانے والوں کی ہو سکتی ہیں..

اُس مقام کی طرح خاور کو اس بے جواز اور بے رمز تعلق کی بھی عادت ہو گئی.. لیکن اُسے اُس کی بے نامی اور غیب سے ایک آسیب کی طرح چادر میں لپٹی ہوئی ظاہر ہونے کی عادت نہ ہوئی..

ایک روز جب اُس نے اپنی کانونٹ اخلاقیات کے تحت شرمندگی سے آنکھیں جھکاتے ہوئے چھٹکی کھڑی کر کے اپنی اشد ضرورت کی نشاندہی کی اور پھر چٹان کی ڈھلوان میں جو چند جھاڑیاں تھیں اُن میں روپوش ہو گئی تو اُس نے ایک بے حد معیوب حرکت کی لیکن وہ رہ نہ سکا.. خاور نے فوراً اگلی نشست پر پڑے ہوئے اُس کے ہینڈ بیگ کو کھول کر اُس کی تلاشی لی.. اس احتیاط کے ساتھ کہ جو نئی وہ جھاڑیوں میں سے نمودار ہو گی اُس کے کار تک پہنچنے سے پہلے پہلے وہ بیگ کو بند کر کے اگلی نشست پر رکھ دے گا.. بیگ میں کوئی ایسا کارڈ کوئی یو ٹیلیٹی بل کوئی ایسی چٹ نہ تھی جس سے اُس کے نام پتے یا فون نمبر کا سراغ ملتا.. میک اپ کا مخصوص الا بلا سامان، الا پچی اور سونف کے دو پیکٹ، ہیروں کے دو بندے جو شاید اُسے ملنے سے پیشتر وہ اتار لیتی تھی.. اور دو تین تڑے مڑے نسخے، کچھ کیپسول اور گولیوں کے چند پتے..

اُن کی ملاقات کا دن اور وقت اور مقام طے تھا لیکن روزانہ ایک مخصوص وقت پر فون کی گھنٹی بجتی وہ چونکا اٹھاتا تو دوسری جانب سے اُس کی ہنسی کی آواز آتی اور وہ فون بند کر دیتی.. یہ اُس کی مسلسل موجودگی کی اطلاع تھی..

خاور کے بدن کی ہڈیاں اور اعضاء موسموں کی بہت طویل مسافت میں سے گزرے تھے، اگرچہ اُن میں اب اعتدال نہ تھا.. انہیں کسی بھی نسوانی بدن سے ملاپ کئے دس برس سے زیادہ کا عرصہ گزر چکا تھا لیکن اسکے باوجود اُسے قریب پا کر.. اور وہ اب بھی ایک پرکشش عورت تھی، پرانی وائٹ کی طرح گہرا اور تجربہ کار نشہ دینے کے قابل.. لیکن اُس کے اعضاء اُس کی قربت میں بھی کسی بھی جنسی رد عمل سے دوچار نہیں ہوتے تھے.. اُس کی چاہت یا حصول کے لئے اُن میں کہیں بھی حرکت نہ ہوتی تھی.. وہ لائق سے بیٹھا

رہتا برابر میں کھڑا رہتا بارہ کھو کے پھیلے ہوئے منظر کو ٹکٹا اُس کی باتیں سنتا رہتا۔ اپنے لئے اُس کی قدیمی محبت کے قصے سنتا رہتا اور مسکراتا رہتا۔ اگرچہ دھوپ کی تیزی میں جب وہ سوکڑا تارتی تو اُسکے پسینے کی گرم اور گیلی مہک اُسے چند لمحوں کے لئے پریشان کر دیتی۔ جنسی حوالے سے نہیں بلکہ یہ ایک یادداشت تھی ایک سند یہ تھا کہ کبھی ایسے وقت تھے جب ایسی مہک اُس کے لئے اجنبی نہ تھی۔

وہ بھی پہلے روز کے بعد اُس کے گھر کے آگے سے اُس کا حوالہ دیئے بغیر گزر جاتی۔

شاید اُس روز مری میں برفباری ہوئی تھی۔ بارہ کھو کی پہاڑی کو اُس سرد ہوا کا سامنا تھا جو براہ راست وہاں سے آرہی تھی۔ آسمان پر ہلکے ہلکے بادل تھے اور دھوپ بچھ چکی تھی۔ سردی کی شدت بہت بڑھ گئی۔ اُس نے حسب عادت کاٹن کے شلوار کُرتے کے ساتھ نیلا بلیز ریپن رکھا تھا۔ اور یہ کافی نہ تھا۔ وہ اپنے آپ پر جبر کر تا رہا اس یکدم برف ہو جانے والی ہوا کو برداشت کر تا رہا اور پھر اُس کے دانت بجھنے لگے اور وہ بری طرح کپکپانے لگا۔ شدید موسموں کو سہا جانے کے دن گزر چکے تھے اور وہ اُن کے آگے بے بس ہو چکا تھا۔

”آریو آل رائٹ؟“ وہ اُس کی حالت دیکھ کر فکر مند ہو گئی ”تم کار میں آ جاؤ“ کار میں بیٹھ کر اُس نے بیٹر آن کر دیا لیکن اُس کی کچکی کسی طور تھمتی نہ تھی اور شر مندہ ہو رہا تھا کہ وہ اسے قابو میں لانے سے قاصر تھا ”آئی ایم سوری۔ لیکن جس طرح تم کہا کرتی ہو کہ۔۔ آئی کیناٹ ہیپ اٹ“

”تم سوکڑ کیوں نہیں پہنتے۔“ اُس نے اُسے ڈانٹا ”تم اب اتنے جوان نہیں رہے جتنے کہ تھے۔“

”میں اچھی طرح جانتا ہوں۔ لیکن مجھے معلوم نہیں تھا کہ ہوا یکدم ناقابل برداشت ہو جائے گی۔“ کار کے اندر بیٹر کی گرمی نے ایک آسودگی کو جنم دے دیا تھا لیکن وہ اپنی گود میں رکھے ہاتھوں کو ایک دوسرے کے ساتھ جکڑے کپکپاہٹ پر قابو پانے میں ناکام ہو رہا تھا۔

”تمہیں اپنا خیال رکھنا چاہیے۔“ اُس نے ہاتھ بڑھا کر اُس کی گردن پر اپنی لرزتی ہوئی انگلیاں رکھ دیں۔ اور کھسک کر اُس کے قریب آ گئی ”کم از کم میرے لئے تمہیں اپنا



خیال رکھنا چاہئے۔“

مہنگی سلک کا لباس ہاتھ لگانے سے اُس کے بدن پر سے کھسکتا تھا۔ اور اُس کے نیچے جو مسام تھے وہ پسینے سے بھرتے تھے اور انگلیوں کے نیچے جو لباس آتا تھا گیلیا ہوتا چلا جاتا تھا۔۔۔ وہ اُسے ایک بچے کی طرح تھپک رہی تھی دلا سے دے رہی تھی چوم رہی تھی اُس کے لرزتے بدن کو تھام رہی تھی۔ اپنی ناک اُس کی سرگردن پر رگڑتی تھی اور اُس کے سینے تک لے آتی تھی جس کے سفید بالوں کی جڑوں میں سے بھاپ سی اٹھتی تھی پسینہ پھوٹتا تھا۔۔۔ کار کے ہیٹر کی گرمی بے وقعت ہو گئی تھی۔ اُس کے منجمد اعضاء ایک مدت کے بعد تحرک سے آشنا ہو رہے تھے۔ جیسے وہ اب تک کسی ڈیپ فریزر میں پڑے تھے اور اب اُنہیں مائیکروویو اوون میں رکھ کر بٹن دبا دیا گیا ہو اور اُس کی پلیٹ پر گھومتے برسوں کی جی برف لحوں میں پگھلتی جاتی تھی۔ غلامی آنکھوں میں سے لگاتار بہت آنسو ر خساروں پر پھیل کر اُنہیں تادیر گیلیا نہیں رکھ سکتے تھے اُن کی گیلیا ہٹ لحوں میں خشک ہو جاتی تھی۔ جیسے سردیوں میں تل کے تازہ پانی سے بھاپ اٹھتی ہے۔۔۔

اُس کی کپکپاہٹ کو افاقہ تھا لیکن یہ اب اُس کے بدن میں منتقل ہو چکی تھی اور وہ بری طرح کا پینے لگی تھی۔

”آریو آل رائٹ؟“

”میں۔۔ میں ٹھیک ہوں لیکن۔۔ تمہیں سوئٹر پہن کر آنا چاہئے تھا۔“

خاور نے اُس کی گردن پر ہاتھ رکھا۔

”ڈونٹ سچ می۔۔۔“ وہ اپنی بے ترتیبی کو سمیٹتی ہوئی پرے ہو گئی۔ اُس نے پچھلی

نشست پر پڑی ہوئی چادر کو ہاتھ بڑھا کر کھینچا اور اپنے آپ کو اُس میں لپیٹنے کی کوشش کرنے لگی۔ ”ہم میں سے کسی ایک کو ایک سوئٹر کی اشد ضرورت ہے۔“ لیکن اس کے باوجود وہ ٹھنھرتی رہی۔

”میرا گھر یہاں سے دور نہیں ہے۔“

”نہیں۔۔۔“ اُس نے ایک خوفزدہ ہچکی لی ”میں اپنے گھر جانا چاہتی ہوں“

”بے شک۔۔ لیکن ہمیں یہاں سے چلنا چاہئے۔“

”میرے گھر۔۔“ اُس نے پھر کہا۔

”تم مجھے میرے گیٹ کے سامنے ڈراپ کر دو۔ ٹریک تھری کی کی پارکنگ لائٹ میں کھڑی میری کار محفوظ ہے میں کل جا کر لے آؤں گا۔“

مونگیا رنگ کے آہنی گیٹ کے سامنے جس کے ایک ستون میں نیلے رنگ کے پلاسٹک کی کال بیل نصب تھی گرے سوزو کی رکی تو اس کے اندر ایک نم آلود فضا تھی جس کی حدت ڈیش بورڈ، سنیرنگ اور پوشش میں بھی رچ گئی تھی۔ وہ اترا نہیں وہیں بیٹھا اُسے دیکھتا رہا۔ اُس کی سفید شال میں جہاں جہاں اُس کے بدن کی کروٹیں تھیں وہ ہولے ہولے لرزش کا پتہ دیتی تھی۔

”تم ذرا کو... میں اندر سے تمہارے لئے کوئی گرم چیز لے کر آتا ہوں۔“ اُس نے ہینڈل گھما کر دروازہ کھولا۔ باہر جو برف صفت ہوا چل رہی تھی اُس نے کار کے اندرون میں پھیل کر لحوں میں ہر شے کو جگر دیا۔

”نہیں میں بھی چلتی ہوں...“ وہ خوف کی ایک عجیب گرفت میں تھی۔

”رکی رہو...“ خاور نے ڈانٹ کر کہا ”میں ابھی آتا ہوں“

”تو میں بھی آتی ہوں۔ میں یہاں تنہا نہیں رہ سکتی۔ مجھے ڈر آتا ہے“

گھر کے اندر ڈرائنگ روم میں صرف ایک فیمل لیپ روشن تھا۔ ابھی شام نہیں اتری تھی لیکن بادلوں کے باعث باہر اندھیرا چھا چکا تھا۔

وہ اُس کے کندھوں پر سے جھانکتی جھانکتی اور ایک ایسے بچے کی طرح خوفزدہ جو کسی بھوت بھرے کھنڈر میں آٹکاتا ہے اُسکے پیچھے پیچھے چلتی آگئی۔

ہر شے ٹھہری ہوئی تھی۔ ایک مردہ سکوت میں تھی۔ دیواریں، صوفے اور ڈائمنگ ٹیبل کی کرسیاں۔ افغانی قالین۔ وال کلاک۔ تصویریں۔ اُس کی بیٹیوں کی اور اُن کے خاوندوں اور بچوں کی... ننھے... لیپ، پردے، ہر شے۔ کیونکہ اُن میں سانس لینے والا کوئی نہ تھا۔ اور کمینوں کی موجودگی ہی گھر کے سامان کو زندہ رکھتی ہے۔

”یہاں تمہاری بیوی کی کوئی تصویر نہیں ہے؟“

”نہیں...“

”کیوں؟“

”اگر میں ابھی تک اُس فلیٹ میں ہوتا تو شاید وہاں ہوتی... میں اس گھر میں اُس



کے بغیر آیا تھا.. وہ یہاں نہیں ہو سکتی.. بیٹیوں نے خود اپنی تصویریں فریم کروا کے یہاں رکھی ہیں تاکہ.. میں تنہا محسوس نہ کروں“

”وہ کیسی تھی؟... تمہاری بیوی..“

”میں اُس کی کئی محسوس کرتا ہوں..“

بشیر یکدم گنگناتا ہوا اندر آگیا اور خاور کو غیر متوقع طور پر سامنے کھڑا دیکھ کر ٹھک گیا.. پھر اُس کی نگاہ سفید شال میں لپٹی خاتون کی طرف گئی جو صاحب کے کندھوں کے پیچھے کپکپا رہی تھی... اُس کی آنکھیں حیرت سے پھٹنے کو آئیں.... پہلے کبھی ایسا نہیں ہوا تھا..

”میں کواٹر میں بیٹھا ریڈیو سنتا تھا صاحب تو گیٹ کھلنے کی آواز آئی تو میں نے سوچا ذرا چیک کروں.. کھانا تیار ہے‘ لگا دوں؟“ اور اُس کی نظر اُس خاتون سے ہٹی نہ تھی جو ٹھٹھری ہوئی لگتی تھی اور شاید وہ رو رہی تھی..

”تم ابھی کافی بنا کر لے آؤ.. جاؤ“

”جی...“ جانے سے پہلے اُس نے پھر اُس عورت کی جانب کن اکھیوں سے دیکھا اور اُس لمحے اُس نے سر ہلا کر کہا ”نہیں.. میں کافی نہیں پیوں گی..“

”تم جاؤ بشیر...“

”تم میری وارڈروب کی ہر آئینہ سے واقف ہو.. تمہارے لئے کیا لے کر آؤں..“

”نہیں نہیں.. میں اب بالکل ٹھیک ہوں.. میں تھوڑی سی پیار بھی رہتی ہوں اس لئے سردی سہار نہیں سکتی... سردی بھی اور بے جا گرمی بھی..“ اور وہ ابھی تک ٹھیک نہیں تھی.. سردی سے سسکی جاتی تھی..

”تم کچھ نہ کچھ پہن کر جاؤ گی... بے شک اپنے گھر میں داخل ہونے سے پیشتر اسے کوڑے کے ڈرم میں پھینک دینا.. کیا لاؤں؟“

”وہ نیوی بلو سویٹر... جو تم کبھی کبھار اس بلیزر کے نیچے پہنتے ہو..“ اُس نے ذرا شرمندہ ہو کر بتایا۔ ڈرائنگ روم میں ہی کھلتا بیڈ روم کا دروازہ تھا جس کے اندر وہ وارڈروب تھی جو اُسے ازبر تھی اور اُسی میں نیلے رنگ کا سویٹر تھا..

وہ اُس کے پیچھے پیچھے چلی آئی..

خاور نے وارڈروب کا دروازہ کھول کر نیلا سویٹر تلاش کیا اور وہ کپڑوں کی  
بے ترتیبی میں کہیں گم تھا.. مل نہیں رہا تھا.. وہ اس کی پشت سے آگلی "سویٹر سے میری  
سردی کم نہیں ہوگی"

مہنگی سلک کی قمیض پر خزاں رسیدہ رنگوں کے بھورے پتے بکھرے ہوئے تھے  
اور ہر پتے پسینے سے گیلا ہوتا تھا اور اس میں سے ہوا اُٹھتی تھی.. ہر پتے سلگتا تھا..  
"تم مرزا صاحب جیسے نہیں ہو..." اس کی کپکپاہٹ ختم ہوئی تو اس نے کہا اور اس  
کی آنکھیں آنسوؤں سے بھر گئیں۔



اس کی تنہائی کے چپ سنانے میں وہ بولتی تھی..

سندھ کے سروٹوں اور جنگل ہیلوں میں جو مور بولتا تھا.. ایسے بولتی تھی..

جیسے اس نے وہ مور کبھی نہیں دیکھا تھا اس پرندے کی شکل سے شناسا نہ تھا جو اس کے  
بھیتز میں بولتا تھا ایسے وہ بھی نا معلوم تھی.. کچھ معلوم نہیں کہ وہ کہاں سے آتی ہے کہاں جاتی ہے..  
روزمرہ کی زندگی کی روٹین میں جب کبھی اس کا خیال آتا تو وہ بے حد الجھن  
محسوس کرتا کہ اس معے کے تمام خانے خالی کیوں ہیں.. اور وہ فیصلہ کر لیتا کہ اس تعلق کو جس  
میں جذباتی دار فکری نام کو نہیں ختم کر دے گا.. اس کا فون آتا تو وہ نہایت سرد مہری سے بات  
کرتا.. مصروفیت کے بہانے بناتا.. اس کی ذات میں ذرہ بھر دلچسپی ظاہر نہ کرتا لیکن اس پر کچھ  
اثر نہ ہوتا.. وہ اسی پر جوش انداز میں باتیں کرتی چلی جاتی اور وہ نہ چاہتے ہوئے بھی گھٹنے لگتا  
اور وہ اس سے ملنے کو کبھی تو وہ انکار نہ کر سکتا..

کم از کم وہ چپ سنانے میں بولتی تو تھی.. ایک اور انسان تھی جس کی رفاقت اُسے  
اکلا پے سے باہر لے آتی تھی اور اس کی چاہت کا بے مہابہ اظہار اس کی مردانہ انا کو کہیں نہ  
کہیں کچھ تسکین بھی دیتا تھا..

نیلے سویٹر کے اپنی موڈ کے بعد ان کی گفتگو میں کبھی اس کا کوئی حوالہ نہ آیا.. نہ کوئی  
معنی خیز جملہ نہ کوئی اس شام کو ایک ہی نظر میں بیان کر دینے والی کوئی نگاہ.. اسے شک ہوتا  
کہ کبھی ایسا ہوا بھی تھا یا نہیں.. صرف تیز دھوپ میں تادیر کھڑے رہنے سے اس کے بدن  
میں سے جو پسینہ پھوٹا اور اس کی قمیض کو کہیں کہیں سے گیلا ہٹ دیتا تھا اس کی بو اُسے پہلے  
سے زیادہ پریشان کرتی..

زیر پوائنٹ کی بلندی پر ایک اور دوپہر ڈھلی، شام ہوئی اور بارہ کھو اور سید پور کے دیہات پر سردیوں کی ایک اداس دھند گھنی اور سفید ہوتی کچے گھروں، کھیتوں اور ٹیلوں پر اتری اور وہیں ٹھہر گئی۔ اور اُس میں سے کہیں کہیں بلب ٹمٹمانے لگے۔ کار کی ونڈ شیلڈ میں بھی ٹمٹماتے ہوئے وہ اندر آگئے باہر سردی ہو گئی تھی اگرچہ خاور نے اپنا نیلا سوئٹر پہنا ہوا تھا۔

ان کی ملاقاتوں میں اب کوئی بوقلمونی نہ رہی تھی۔ ہر شے ایک طے شدہ ضابطے کے ساتھ بغیر کسی تبدیلی کے جوں کی توں چلتی جاتی تھی۔ ٹریک تھری کی پارکنگ میں کار پارک کرنے کے بعد مرگلہ روڈ پر اُس کا انتظار۔ کار میں بیٹھتے ہی اُسے سگٹ سلگا کر دینا۔ کار کا اندرون، پوشش کے کپڑے کارنگ اور ڈیزائن۔ اُسی پہلے دن والے ایئر فریشنز کی مہک۔ اور وہ بھی اُس کی وارڈروب سے تقریباً واقف ہو چکا تھا۔ اُس کی انگلیوں پر اتری انگوٹھیاں، برسٹل۔ یہاں تک کہ چٹان کی کوکھ میں سنور شدہ مشروب بھی وہی اور وہی چکن اینڈ ٹمپٹو سینڈویچ۔۔۔ ان سب کی یکسانیت اس کے حواس پر اثر کرتی تھی۔۔۔ شاید مرد اور عورت کے تعلق میں جنس ایک ایسا جز ہے جو اس یکسانیت کو ریزہ ریزہ کرتا ہے۔ لیکن خون سرد مہر ہو تو نسوانی بدن کے بلاوے پر بھی حدت میں آکر خواہش کے سامنے بے بس نہیں ہوتا۔ اور زندگی سپاٹ ہو کر ایک مکافہ انداز میں چلتی جاتی ہے۔ تعلق ایک ہی سطح پر ہموار صورت میں جاری رہتا ہے، کسی اونچ نیچ سے دوچار نہیں ہوتا جس کے نتیجے میں آکٹاہٹ جنم لیتی ہے اور رفاقت بھی پھر تنہائی کی صورت اختیار کر لیتی ہے۔

گھر واپسی سے پیشتر وہ اپنا آخری سگٹ پی رہی تھی۔

رفاقت جو تنہائی کی شکل اختیار کر رہی تھی اُس کے الجھاؤ سے تنگ آکر اُس نے کہا ”یہ اگرچہ تماشا ہے لیکن اب تک میری سمجھ میں آ جانا چاہیے تھا۔۔۔ اور اس کی مدت کیا ہے؟ اس نے کتنی دیر جاری رہنا ہے۔ فریڈ، آمنہ۔۔۔ یا نسرین جو بھی تم ہو۔۔۔ تم نے زندگی کے کچے برسوں میں جو ارادہ کیا تھا مجھ سے ملنے کا۔ تمنا پالی تھی۔ تو وہ سب تو ہو چکا۔ اب اس کے آگے کیا ہے؟ تم چاہتی کیا ہو؟“

”تمہیں۔۔۔“

”یہ میں بہت سن چکا ہوں۔۔۔ یہ تو کوئی جواب نہیں۔۔۔“

”میں اپنی اولاد کی قسم کھا کر کہہ سکتی ہوں کہ صرف یہی جواب ہے۔۔۔“